

## IT-TNEJN

### TAT-VIII ĠIMGĦA MATUL IS-SENA

*Salmidija tat-Tnejn tat-IV ġimgħa*

#### **IS-SEJHA GĦAT-TIFHIR 'L ALLA**

**V/.** Mulej, iftaħli xufftejja.

**R/.** U fommi jxandar it-tifhir tiegħek.

#### **Salm 94 (95)**

**Ant.** Infahħru bil-hena l-Mulej, ngħannulu b'għajjat ta' ferħ.

Ejjew, ħa nfahħru bil-hena l-Mulej,  
ħa ngħajtu bil-ferħ lill-blata tas-salvazzjoni tagħna!  
Nersqu quddiemu b'għana ta' radd il-ħajr,  
ngħannulu b'għajjat ta' ferħ.

**Ant.** Infahħru bil-hena l-Mulej, ngħannulu b'għajjat ta' ferħ.

Għax Alla kbir hu l-Mulej,  
sultan kbir fuq l-allat kollha.  
F'idejh huma qigħan l-art,  
tiegħu huma qċaċet l-għoljiet.  
Tiegħu l-baħar, għax hu għamlu;  
tiegħu l-art, għax b'idejh saret.

**Ant.** Infahħru bil-hena l-Mulej, ngħannulu b'għajjat ta' ferħ.

Ejjew inqimuh u ninxteħtu quddiemu,  
għarkubtejna quddiem il-Mulej li ħalaqna!  
Għaliex hu Alla tagħna,  
u aħna l-poplu tal-mergħa tiegħu u n-nagħaġ tiegħu.

**Ant.** Infahħru bil-hena l-Mulej, ngħannulu b'għajjat ta' ferħ.

M'hux li kontu illum tisimghu lehnu!  
"La twebbsux qalbkom bhal f'Meriba,  
bhal dakinhar f'Massa, fid-deżert,  
meta ġarrbuni u ttantawni missirijietkom,  
għalkemm raw dak li jien għamilt.

**Ant.** Infahhru bil-hena l-Mulej, ngħannulu b'għajat ta' ferħ.

Għal erbgħin sena domt nistmellu dan in-nisel;  
u jien għedt: 'Qalbu mħassra dan il-poplu,  
u triqati ma jagħrfux.'  
Għalhekk hlift fl-għadab tiegħi:  
Ma jidhlux fil-mistrieħ tiegħi!"

**Ant.** Infahhru bil-hena l-Mulej, ngħannulu b'għajat ta' ferħ.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
U jibqa' għal dejjem ta' dejjem. Ammen.

**Ant.** Infahhru bil-hena l-Mulej, ngħannulu b'għajat ta' ferħ.

## UFFIĊĊJU TAL-QARI

V/. O Alla, ejja ehlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
u jibqa' għal dejjem ta' dejjem. Ammen. Hallelujah.

### INNU

#### I. *Billejl jew kmieni ma' sbiħ il-jum*

Dan hin tajjeb biex nisimgħu  
lehen l-anglu qed iħabbar  
li l-Għarus, hallieq tas-saltna  
tas-smewwiet, dalwaqt iħabbat.

Ix-xebbiet għaqlin, bl-imsiebaħ  
mixgħulin f'idejhom, jiġu  
biex jilqgħuh; u wiċċhom jixhed  
il-ferħ kbir li jimla qalbhom.

Iżda l-boloh, meta jaslu  
bil-musbieħ bla żejt u mitfi,  
jibqgħu barra għax isibu  
bieb is-saltna magħluq f'wiċċhom.

Mela nishru u nhejju ruhna  
b'dawl il-fidi w nar l-imħabba,  
ħalli meta l-Mulej jiġi  
jisthoqqilna nidhlu miegħu.

Sultan twajjeb, int mexxina  
fejn is-saltna mbierka tiegħek,  
fejn ningabru lkoll madwarek  
b'għana ta' tifhir għal dejjem. Ammen.

## II. *Matul il-jum*

Hajja tal-gusti, triq u tama tagħna,  
għajn ta' kull tjeiba, Kristu, sliem tad-dinja,  
minn qalbna w fommna lilek noffru innu  
ta' ferh u glorja.

Dak kollu li hu gid u tjeiba fina  
jixhed il-qawwa tiegħek: iomħabbitna,  
il-ħila u x-xewqat tagħna, kull ma aħna,  
kollox geġ minnek.

Agħtina s-sliem fi žmienna, qawwi l-fidi,  
għin lid-dgħajfin, u sawwab fuqna l-maħfra,  
qassam b'idejk miftuħa l-grazzji tiegħek  
lil ħutek kollha.

Ha tisma' talbna t-Trinità Qaddisa,  
Alla l-Missier, int l-Iben, u l-Ispirtu:  
u lilkom trodd bla heda d-dinja kollha  
tifhir u glorja. Ammen.

## **SALMODIJA**

**Ant. 1:** Il-Mulej hu twajjeb ma' min għandu qalbu sewwa.

### **Salm 72 (73)**

#### **I**

Tassew twajjeb hu Alla ma' min hu sewwa, \*  
ma' dawk li għandhom qalbhom safja.  
Izda jien għal ftit ma għotrux riglejja, \*  
għal ftit ma žlaqtx fil-mixi tiegħi.  
Għax gietni l-għira għall-kburin, \*  
xhin rajt il-ħżiena jimxu 'l quddiem.

Għax dawn ma għandhom ebda tbatija, \*  
qawwijin u shaħ f'għisimhom.  
M'għandhomx taħbit bħall-bnedmin tad-dinja; \*  
m'humieħ imsawwtin ma' wlied Adam.

Bhal hannieqa gawhar iżżejjinhom kburithom; \*  
tghattihom bhal libsa d-dnewwa tagħhom.  
Mis-simna tagħhom toħroġ hżunithom, \*  
qalbhom tfawwar bi ħsibijiet fiergħa.  
Jiddieħku u bil-qerq jitkellmu; \*  
kollhom imkabbra jheddu bil-moħqrija.

Sa kontra s-sema jqassu; \*  
lsienhom ma' l-art kollha jlahħaq.  
Għalhekk magħhom iżomm il-poplu tiegħi, \*  
u jixrob kliemhom bħall-ilma.  
U jgħidu: "X'jista' jaf Alla? \*  
Huwa l-Għoli jaf b'xi haġa?"  
Dawn, ara, huma l-ħżiena: \*  
moħħhom dejjem mistrieħ, u jistagħnu dejjem.  
Glorja.

**Ant. 1:** Il-Mulej hu twajjeb ma' min għandu qalbu sewwa.

**Ant. 2:** Id-daħk tagħhom jinbidel f'biki, u l-hena tagħhom f'niket.

## II

Mela għal xejn zammejt qalbi safja, \*  
u ħsilt idejja b'sinjal ta' ndafa.  
Xorta waħda kuljum ġejt imsawwat, \*  
u kull filgħodu ħadt il-kastig.

Kieku għedt li hekk għandi nitkellem, \*  
kont niċhad ir-razza ta' wliedek.  
Fittixt kif għandi nifhimha, \*  
u sibtha wisq bi tqila.  
Mbagħad dhalt fit-tempju ta' Alla, \*  
u għaraft sewwa x'inhu t-tmiem tal-ħżiena.  
Tassew li int fuq art tiżloq tqegħedhom, \*  
u fit-tiġrif twaqqagħhom.

Ara, kif tharbtu f'daqqa waħda; \*  
kif għebu u ntemmu bil-biża'!

Bħal ħolma ta' min jistenbaħ, Mulej Sidi, \*  
hekk int, malli tqum, ma tqishom xejn.  
Glorja.

**Ant. 2:** Id-daħk tagħhom jinbidel f' biki, u l-hena tagħhom f' niket.

**Ant. 3:** Kull min jitbiegħed minnek jintilef; iżda jiena l-hena tiegħi li nkun qrib Alla.

### III

Meta kienet tinkedd qalbi †  
u kont ninfena ġewwa f'ija, \*  
kemm kont iblah, xejn ma fhimt,  
bħal bhima jien kont quddiemek.

Imma jiena dejjem miegħek; \*  
inti żżommni minn idi l-leminja;  
skond il-ħsieb tiegħek tmexxini, \*  
mbagħad fis-sebħ tilqagħni.

Lil min għandi fis-sema ħliefek? \*  
Bik miegħi fuq l-art xejn ma jonqosni.  
Qegħdin jinfnew ġismi u qalbi; \*  
Alla l-qawwa ta' qalbi u sehmi għal dejjem.

Għax kull min jitbiegħed minnek jintilef; \*  
int teqred 'il kull min jinfired minnek.  
Iżda jiena l-hena tiegħi li nkun qrib Alla; †  
f' Sidi l-Mulej qegħedt il-kenn tiegħi; \*  
u nxandar l-għemejjel tiegħek kollha.  
Glorja.

**Ant. 3:** Kull min jitbiegħed minnek jintilef; iżda jiena l-hena tiegħi li nkun qrib Alla.

**V/.** Kemm hi ħelwa l-wegħda tiegħek.

**R/.** Oħla mill-għasel għal fommi.

## LEZZJONI 1

Qari mill-Ktieb ta' Ġob

Ġob 2:1-13

*Ġob, mimli nfafet qalila, iżuruh tlitt iħbiebu*

F'jum minnhom ulied Alla resqu quddiem il-Mulej; fosthom kien hemm ix-Xitan ukoll. Il-Mulej staqsa lix-Xitan: "Mnejn ġej?" U x-Xitan wieġbu: "Minn dawra mad-dinja, kont nitlajja 'l hemm u 'l hawn."

Il-Mulej reġa' staqsa lix-Xitan: "Il-qaddej tiegħi Ġob ħsibt fih? Ma hawnx iehor bħalu fid-dinja, raġel perfett u tajjeb, jibza' minn Alla u jitbiegħed mill-ħażen. U għadu jżomm shiħ fil-perfezzjoni tiegħu, għad li int xewwixtni biex neqirdu għal xejn b'xejn." U x-Xitan wieġeb lill-Mulej u qallu: "Ġild b'ġild, u l-bniedem jagħti kull ma jkollu għal ħajtu! Issa middejnk u olqtu f'għadmu u laħmu, u ara jisħtejk f'wiċċek." U l-Mulej wieġeb lix-Xitan: "Ara, nħallih f'idejk. Biss, ibza' għal ħajtu."

U x-Xitan telaq minn quddiem il-Mulej, u mela lil Ġob bi nfafet qalila minn qiegħ riġlejh sal-qorriegħa ta' rasu. U dan ħa xaqqufa biex jinħakk biha u mar intasab fuq l-irmied.

U qaltu martu:

"Għadek iżzomm shiħ fis-sewwa tiegħek?"

Ishet 'l Alla u mut!"

U hu wegħibha:

"Qed titkellem ta' waħda belha.

Nilqgħu t-tajjeb mingħand Alla,  
u l-ħażin ma nilqgħuhx?"

F'dan kollu Ġob ma dinibx b'xufftejh.

Mela tlitt iħbieb ta' Ġob semgħu b'dan l-hemm kollu li waqa' fuqu u ġew kull wieħed minn pajjiżu, Elifaż minn Teman, Bildad minn Suħa, u Sofar minn Naġhama. U ftiehm u li jmorru flimkien għandu biex juruh is-sogħba tagħhom u jgħidulu kliem ta' faraġ. Izda kif lemħuh minn ftit 'il bogħod ma għarfuhx u nfexxu f'għajjat ta' biki, ċarrtu kull wieħed il-mantar tiegħu u ferrxu t-trab fuq rashom. U qagħdu fl-art maġenbu għal sebat ijiem u sebat iljieli, izda ħadd minnhom ma qallu kelma għax raw li kien kbir wisq in-niket tiegħu.

## RESPONSORJU

Salm 37(38):2a. 3a. 4a. 12a

**R/.** Mulej, la ċċanfarnix fil-korla tiegħek, għax il-vleġeġ tiegħek daħlu fija. \* Xejn ma hu shiħ f'ġismi minħabba l-għadab tiegħek.

V/. Hbiebi u shabi mill-mard tiegħi jitgerrxu. \* Xejn ma hu shih f'gismi minhabba l-ghadab tiegħek.

## LEZZJONI II

Qari mill-Kotba tal-Morali fuq Ġob, tal-Papa San Girgor il-Kbir

*Nilqgħu t-tajjed mingħand Alla, u l-ħażin ma nilqgħuhx?*

San Pawl, meta qies l-ghana ta' l-gherf tas-sema li bih kien imfawwar u mbagħad qies li kellu gisem li kien għad irid jara t-taħsir, qal: *Dan it-teżor qiegħed għandna f'garar tal-fuħhar*. F'Ġob, meta din il-garra tal-fuħhar kienet kollha griehi u nfafet, it-teżor ta' l-gherf mis-sema baqa' shih fih. Minn barra kien kollu muġuġ minhabba griehi u nfafet ma' gismu kollu, imma minn gewwa t-teżor ta' l-gherf tas-sema qatt ma naqas, u minn fommu kien joħroġ kliem mimli tagħlim qaddis. Hu kien jgħid: *Nilqgħu t-tajjed mingħand Alla, u l-ħażin ma nilqgħuhx?* It-tajjed għalih kien dak kollu li jagħti Alla, sew il-ġid ta' l-art u sew il-ħwejjeg tas-sema; il-ħażin kien it-tigrib kollu li gie fuqu. Fuq dan il-Mulej, permezz tal-profeta tiegħu, jgħid: *Jiena hu l-Mulej, ma hemm hadd ħliefi: jiena nsawwar id-dawl u noħloq id-dlam, nagħmel is-sliem u noħloq id-deni*.

*Jiena nsawwar id-dawl u noħloq id-dlam*, jgħid il-Mulej, għaliex waqt li jinħalaq id-dlam tan-niket bit-tigrib li jiġi minn barra minna, il-moħħ jixgħel bid-dawl tat-tagħlim. *Nagħmel is-sliem u noħloq id-deni*, għaliex ahna nergħu nkunu paċi ma' Alla, wara li dak li nħalaq bħala ġid, b'kastig isir ta' deni għalina, għax ma fittixniehx kif kien imissna. Id-dnub igellidna ma' Alla, għalhekk jixraq li nagħmlu paċi ma' Alla, wara li nagħrfu li kien kastig li haġa maħluqa tajba sfat ta' deni għalina: b'hekk tkun ta' twiddib għalina biex, fiċ-ċokon tagħna, nagħrfu li żbaljajna u nergħu għall-paċi ma' min ħalaqna.

Ta' min iqis sewwa b'liema kliem Ġob għaraf iwieġeb għaċ-ċanfira ta' martu: hu qalilha: *Nilqgħu t-tajjed mingħand Alla, u l-ħażin ma nilqgħuhx?* Meta fit-tigrib naraw kollox kuntrarju, it-tifkira tal-ġid li tana dak li ħalaqna għandha tkun ta' farag kbir għalina, u n-niket ma jagħfasniex jekk minnufih niftakru fil-ġid li ferraħna meta rċevejnieh. Hemm miktub: *Fi żmien il-ferħ tinsiex iż-żmien ta' l-hemm, u fi żmien l-hemm, tinsiex iż-żmien tal-ferħ*.

Min jirċievi d-doni ta' Alla u ma jtaffix xi ffit il-ferħ li jgarrab bil-biża ta' xi hemm li jista' jiġi fuqu, jista' jsib ruħu f'tigrib kbir minhabba l-istess ferħ tiegħu. Kull min hu mgarrab minn-niket u ma jsibx farag fit-tifkira tal-ġid li jkun irċieva fl-imġhoddi, jasal biex jiddispra u jitlef l-hena tal-qalb.



Jeħtieġ li wieħed iġhaqqad flimkien il-ferħ u n-niket, biex ikunu ta' għajnuna għal xulxin, billi t-tifkira tal-ġid li tkun irċevejt itaffilek in-niket tat-tigrib ta' issa, waqt li l-ferħ li jagħtik il-ġid li tirċievi jnaqqaslek il-biża' u t-tħassib tad-deni li jista' jigrilek. Ġob, kollu muġuġħ, biex itaffi l-hemm li kien jaħkmu, waqt it-tigrib ftakar fl-hena li gawda bil-ġid li kellu, u qal: *Nilqgħu t-tajjeb mingħand Alla, u l-ħażin ma nilqgħuhx?*

### **RESPONSORJU Ġob 2:10b; 1:21-22**

**R/.** Nilqgħu t-tajjeb mingħand Alla, u l-ħażin ma nilqgħuhx? \* Il-Mulej tani u l-Mulej ħadli: ikun imbierek isem il-Mulej.

**V/.** F'dan kollu Ġob ma dinibx u ma naqas f'xejn lil Alla. \* Il-Mulej tani u l-Mulej ħadli: ikun imbierek isem il-Mulej.

### **TALBA**

Agħtina, Mulej, li d-dinja timxi skond l-ordni tiegħek għall-paċi tagħna, u li l-Knisja tiegħek tqimek ferħana fis-sliem. B'Ibnek Ġesù Kristu, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

**R/.** Inroddu ħajr lil Alla.

## IT-TIFHIR TA' SBIH IL-JUM

V/. O Alla, ejja ehlsni.

R/. Mulej, fittex għinni.

Glorja. Kif kien mill-bidu. Hallelujah.

### INNU

Kristu Alla, xemx ta' ruħna,  
bid-dawl tiegħek, kbir u qawwi,  
tkeççi minna l-lejl tal-ħtija,  
u tferrahna b'jum il-grazzja.

Int tassew id-dawl tad-dinja,  
mhux il-kewkba ta' filghodu,  
li, bid-dija fietla tagħha,  
thabbar sbiħ il-jum lill-bniedem.

Izd'int aqwa mix-xmux kollha,  
dawl u jum oħrajn m'hemmx ħliefek,  
int li d-dija tiegħek tinfed  
sa ġol-qiegħ ta' ruħ il-ħlejjaq.

Dawl tal-glorja ta' Missierek,  
ejja fina, bik imliena,  
għax, mingħajr il-grazzja tiegħek,  
dlam u biża' jaħkmu fuqna.

Ġieħ u sebħ għal dejjem, Kristu,  
Sultan twajjeb, jintradd lilek,  
lill-Missier, u lill-Ispirtu  
Difensur u Farag tagħna. Ammen.

### SALMODIJA

**Ant. 1:** Imlejtna sa minn kmieni, Mulej, bit-tjieba tiegħek.

### Salm 89 (90)

Mulej, int kont għalina \*

Kenn minn nisel għal nisel.  
Qabel ma twieldu l-muntanji, †  
qabel ma tnisslu l-art u d-dinja, \*  
minn dejjem ta' dejjem int, o Alla!  
Int traġġa' l-bnedmin lejn it-trab, \*  
u tghidilhom: "Erggħu lura, intom bnedmin!"  
Elf sena huma għalik bħal jum ta' lbieraħ li għadda, \*  
jew bħal sahra tal-lejl.

Int taħsadhom, u jsiru bħal ħolma. \*  
Huma bħall-ħaxix li jinbet fil-għodu;  
fil-għodu jwarrad u jhaddar, \*  
fil-ghaxija jidbiel u jinxef.

Ninsabu mifnija bil-qilla tiegħek, \*  
mibluha minħabba l-għadab tiegħek.  
Int ġibt quddiem għajnejk ħtijietna, \*  
dnubietna l-moħbija fid-dawl ta' wiċċek.

Il-jiem kollha tagħna jgħibu minħabba qilltek, \*  
jintemmu bħal tnehida s-snin ta' ħajjitna.  
Żmien ħajjitna hu b'kollox sebgħin sena; \*  
l-iżjed tmenin, jekk inkunu f'saħħitna;  
u l-biċċa l-kbira taħbit u niket; \*  
malajr jgħaddu, u aħna mmorru magħhom.

Min jista' jifhem il-qawwa tal-qilla tiegħek? \*  
Min jista' jqis il-biża' ta' l-għadab tiegħek?  
Għalhekk għallimna ngħoddu jiem ħajjitna, \*  
sabiex aħna nimxu bil-għaqal.

Dur lejna, Mulej! Kemm se ddum? \*  
Henn għall-qaddejja tiegħek.  
Imliena kmieni bit-tjieba tiegħek, \*  
biex nifirħu u nithennew ħajjitna kollha.  
Ferraħna daqskemm għakkistna, \*  
għas-snin li fihom rajna l-ħsara.

Ħa jidher għemilek quddiem il-qaddejja tiegħek, \*  
u l-kobor tiegħek quddiem uliedhom.

Ha tkun fuqna l-grazzja ta' Alla Sidna! \*  
Wettqilna inti x-xogħol ta' idejna.  
Glorja.

**Ant. 1:** Imlejtna sa minn kmieni, Mulej, bit-tjieba tiegħek.

**Ant. 2:** Jitla' minn truf l-art it-tifhir tal-Mulej!

### **Kantiku Iz 42:10-16**

Għannu lill-Mulej għanja ġdida; \*  
ha jitla' minn truf l-art it-tifhir tiegħu!  
Ha jsebbħu l-baħar u kull ma fih, \*  
il-gzejjer u min jgħammarr fihom.  
Jerfa' leħnu d-deżert u l-bliet tiegħu, \*  
l-irħula fejn jgħammru wlied Kedar;  
jgħannulu ferħana dawk li jgħammru f'Sela, \*  
jgħajtu bil-ferħ fuq il-qċaċet tal-muntanji;  
ha jagħtu glorja lill-Mulej \*  
u jxandru t-tifhir tiegħu fil-gzejjer.  
Joħroġ il-Mulej bħal wieħed qawwi, \*  
u jqanqal bħal gwerrier il-ħegġa tiegħu;  
jgħajjat l-għajat b'lehen għoli,  
ha juri kontra l-għedewwa l-qawwa tiegħu.

Ili ħafna żmien inżomm is-skiet, \*  
għadt bi kwieti u rażżant lili nnifsi.  
Bħal mara fl-uġiġħ tal-ħlas se ngħajjat, \*  
nonfoħ u nilheġ fnifs wieħed;  
il-muntanji u l-għoljiet nagħmilhom ħerba,  
innixxfilhom il-ħdura kollha tagħhom ;  
inbidel ix-xmajjar fi gzejjer, \*  
innixxef fejn hemm l-ilma qiegħed.  
Immexxi lill-għomja fi triq li ma jafux biha, \*  
mogħdijiet li ma jafuhomx inqabbadhom.  
Id-dlam inbiddu f'dawl quddiemhom, \*  
it-triqat mgħawwġa nagħmilhom dritti.  
Glorja.

**Ant. 2:** Jitla' minn truf l-art it-tifhir tal-Mulej!

**Ant. 3:** Faħhru isem il-Mulej, intom li qegħdin f'dar il-Mulej.

### **Salm 134 (135):1-12**

Faħhru isem il-Mulej, \*  
faħhruh, qaddejja tal-Mulej,  
intom li qegħdin f'dar il-Mulej, \*  
fil-wesgħat ta' madwar it-tempju ta' Alla tagħna.

Faħhru l-Mulej, għax hu tajjeb, \*  
għannu lil ismu, għax hu sabiħ.  
Għax għażel il-Mulej 'il Ġakobb, \*  
lil Izrael, biex ikun il-poplu tiegħu.

Naf tassew li kbir il-Mulej; \*  
fuq l-allat kollha Alla Sidna.  
Kull ma joghġbu l-Mulej jagħmlu †  
fis-smewwiet u fuq l-art, \*  
fil-baħar u f'qiegħ l-ibħra kollha.  
Hu jtella' s-sħab minn truf l-art, †  
jibgħat il-beraq u x-xita, \*  
johrog l-irjieħ mill-imħażen tiegħu.

Hu darab l-ulied il-kbar ta' l-Egittu, \*  
kemm bnedmin u kemm bhejjem.  
Sinjali u ghegubijiet għamel f'nofsok, Egittu, \*  
u laqtu l-Fargħun u l-qaddejja tiegħu kollha.  
Hu darab ġnus bla għadd, \*  
u qered slaten qawwija.  
Qered 'il Sihon, sultan ta' l-Amurrin, †  
lil Ghog, sultan ta' Basan, \*  
u s-saltniet kollha ta' Kangħan.  
U l-art tagħhom qassamha b'wirt, \*  
b'wirt lil Izrael, il-poplu tiegħu.  
Glorja.

**Ant. 3:** Faħhru isem l-Mulej, intom li qegħdin f'dar il-Mulej.

## LEZZJONI QASIRA Ġudit 8:25-27

Nizzu ħajr lill-Mulej, Alla tagħna, li qiegħed iġarrabna, bħalma għamel ma' missirijietna. Ftakru x'għamel ma' Abraham, u kemm ġarrab lil Izakk, xi ġralu Ġakobb. Bħalma għadda lilhom minn-nar biex jara fejn kienet qalbhom, hekk issa qiegħed jagħmlilna l-Mulej, mhux biex jikkastigana, għax hu jsawwat lil min hu qrib lejha biex iwiddbu.

## RESPONSORJU QASIR

**R/.** Ghannu, ġusti, bil-ferħ lill-Mulej: \* Jixirqilhom ifaħħruh in-nies sewwa. Ghannu.

**V/.** Ghannulu għanja ġdida. \* Jixirqilhom ifaħħruh in-nies sewwa. Glorja. Ghannu.

### Ant. tal-kantiku ta' Żakkarija:

Imbierrek il-Mulej, għax ġie jżurna u ħelisna.

Imbierrek il-Mulej, Alla ta' Izrael, \*  
għaliex ġie jżur u jifdi l-poplu tiegħu,  
u waqqaf għalina qawwa ta' salvazzjoni \*  
f'dar David, qaddej tiegħu,  
bħalma kien wiegħed fl-imgħoddi \*  
b'fomm il-profeti qaddisin tiegħu,  
biex isalvana mill-għedewwa tagħna \*  
u minn idejn dawk kollha li jobogħduna.  
B'hekk juri ħniena ma' missirijietna, \*  
u jiftakar fil-patt qaddis tiegħu,  
fil-ħalfa li ħalef lil Abraham missierna, \*  
li jagħtina  
li, meħlusin minn idejn l-għedewwa tagħna, \*  
naqduh bla biża'  
tul ħajjitna kollha, \*  
bil-ġustizzja u l-qdusija quddiemu.  
U inti, tfajjel, tissejjah profeta ta' l-Għoli; \*  
għax tmur qabel il-Mulej biex tħejjilu triqatu,  
biex tgħarraf lill-poplu tiegħu bis-salvazzjoni, \*  
bil-maħfra ta' dnubiethom,  
ħierġa mill-qalb ħanina ta' Alla tagħna, \*  
li jibagħtilna mill-għoli ż-żjara tax-Xemx tielgħa,

ha jdawwal lil dawk li jinsabu  
fid-dlamijiet u d-dell tal-mewt, \*  
ha jmexxi l-passi tagħna fit-triq tas-sliem.  
Glorja lill-Missier, u lill-Iben, \*  
u lill-Ispirtu s-Santu,  
Kif kien mill-bidu, issa u dejjem, \*  
u jibqa' għal dejjem ta' dejjem. **Ammen.**

**Ant. tal-kantiku ta' Żakkarija:**

Imbierak il-Mulej, għax gie jżurna u helisna.

## **PREĊI**

Kristu jisma' lil dawk li jittamaw fih u jsalvahom. Nerfghu lehinna lejha u nistqarrulu:

*Infahhruk, Mulej, tama tagħna.*

Int, għani fil-ħniena, ilqa' r-radd ta' ħajr tagħna:

- infahhruk għall-imħabba kbira li biha ħabbejtna.

Inti l-ħin kollu taħdem fid-dinja ma' Missierak:

- gedded kollox bil-qawwa ta' l-Ispirtu s-Santu.

Ifthilna għajnejna, lilna u lil ħutna:

- biex illum naraw l-għegubijiet tiegħek.

Agħtina l-għajnuna biex illum nagħtuk is-servizz li għalih sejjaħtilna:

- aghmel li lil ħutna namministrawhom il-grazzja tiegħek li hi ta' kull xorta.

## **Missierna**

### **Talba**

O Alla, int ħallejt l-art f'idejn il-bnedmin biex iharsuha u jaħdmuha, u ħlaqt ix-xemx biex taqdihom; agħtina l-grazzja li llum inħabirku minn qalbna għall-glorja tiegħek u għall-gid tal-proxxmu tagħna. B'Ibnek Ġesù Kristu, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. **Ammen.**

### **Għeluq**

Il-Mulej iberikna, iħarisna minn kull deni, u jwassalna għall-ħajja ta' dejjem.

**Ammen.**

## **IT-TALB TA' NOFS IL-JUM**

V/. O Alla, ejja eħlisni.  
R/. Mulej, fittex għinni.  
Glorja. Kif kien mill-bidu.

## **Fid-Disgha ta' filghodu**

### **INNU**

Spirtu s-Santu, li int Alla  
wieħed mal-Missier u l-Iben,  
ejja xxerred ġewwa fina,  
ħalli bik ilkoll timliena.

Bi kliem fommna, b'qalbna w ruhna,  
nerfġhu lejġ it-tifħir tagħna;  
int kebbisna b'nar imħabbtek,  
u nxerduħ fl-oħrajn madwarna.

Kun id-dawl li jtina l-ġħarfa  
tal-Missier u l-Iben tieġħu:  
żomm qawwija l-fidi tagħna  
fik, l-Ispirtu li ġej minnhom. Ammen.

## **F'Nofsinhar**

### **INNU**

Mexxej qawwi, Alla veru,  
Inti kollox tqassam sewwa:  
jisbaħ jum, tagħnih bid-dija;  
f'nofsu żzejnu b'dawl iħaġġeġ.

Iżda itfi l-ġħadab fina,  
taffi s-sħana ta' kull deni,  
aġħti s-saħħa 'l min hu dġħajjed,  
ġib is-sliem tassew fi qlubna.

Isma' talbna, Missier twajjed,  
w int, Waħdieni tieġħu u daqsu,



li ta' dejjem hi saltnatkom  
ma' l-Ispirtu Faraġ tagħna. Ammen.

### **Fit-Tlieta ta' wara nofsinhar**

#### **INNU**

Alla, int, li fik innifsek  
m'hemmx tibdil lill-ħlejjaq triegi:  
lil kull siegħa tal-gurnata  
tqis id-dawl li jkun imissha.

Ibagħtilna lejla tajba,  
fejn il-ħajja qatt ma tonqos,  
imma tersaq lejn il-glorja,  
li tkun ħlas ta' mewt qaddisa.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Faraġ tagħna. Ammen.

**Ant.1** Mulej żomm shiħ il-mixi tiegħi skond il-wegħda tiegħek.

### **Salm 118 (119):129-136**

#### **XVII (Pe)**

Ta' l-għageb huma l-precetti tiegħek, \*  
għalhekk tħarishom qalbi.  
It-tifsir ta' kelmttek jagħti d-dawl, \*  
ifiehem lil min ma jafx.

Niftaħ fommi u nieħu r-ruħ, \*  
għax nixxennaq għall-kmandamenti tiegħek.  
Dur lejja u henn għalija, \*  
kif dejjem tagħmel ma' min iħobb 'l ismek.

Żomm shiħ il-mixi tiegħi skond il-wegħda tiegħek, \*  
u ebda deni ma jaħkem fuqi.

Eħlisni mill-moħqrija tal-bniedem, \*  
u nħares il-preċetti tiegħek.  
Ha jiddi wiċċek fuq il-qaddej tiegħek, \*  
għallimni l-kmandamenti tiegħek.  
Id-dmugh bħal wied iġelben minn għajnejja, \*  
għax ma jħarsux il-bnedmin il-liġi tiegħek.  
Glorja.

**Ant.1** Mulej żomm sħiħ il-mixi tiegħi skond il-wegħda tiegħek.

**Ant.2** Wieħed hu l-leġiżlatur u l-imħallef; int min int biex tagħmel ħaqq mill-proxxmu?

### **Salm 81 (82)**

Alla joqgħod fil-laqgħa ta' l-allat, \*  
f'nofs l-allat jaqta' s-sentenza:

"Kemmm se ddumu taqtgħu l-ħaqq bil-ħażen, \*  
u tħarsu lejn wiċċ il-ħżiena?  
Aghmlu l-ħaqq mal-miskin u l-iltim; \*  
mal-magħkus u l-fqir aghmlu s-sewwa.  
Eħilsu d-dgħajjef u l-fqajjar, \*  
minn id il-ħżiena salvawhom."

La jafu u lanqas jifhmu, †  
fid-dlam qegħdin jimxu; \*  
u s-sisien kollha ta' l-art qed jitheżħzu.  
Jien għedt li allat intom, \*  
ulied l-Għoli lkoll kemm intom.  
Imma bħal kull bniedem intom tmutu; \*  
bħal kull wieħed mill-kbarat taqgħu.

Qum, o Alla, aghmel ħaqq mill-art; \*  
għax tiegħek huma l-ġnus kollha!  
Glorja.

**Ant.2** Wieħed hu l-leġiżlatur u l-imħallef; int min int biex tagħmel ħaqq mill-proxxmu?

**Ant.3** Sejjaħt lill-Mulej, u hu wegħibni.

### **Salm 119 (120)**

Fid-dwejjaq tiegħi l-Mulej sejjaht; \*  
u hu wegibni.  
Mulej, eħlisni mix-xufftejn giddieba \*  
u mill-ilsna qarrieqa.  
X'se tieħu b'dan, u x'se jiswielek, \*  
ilsien qarrieq?  
Vleġeġ misnuna ta' wieħed b'saħħtu, \*  
u ġamar tal-ġummar.

Imsejken jien, li ngħix barrani f'Mesek; \*  
li ngħammar fl-għerejjex ta' Kedar!  
Ili ngħix biżżejjed \*  
ma' dawk li joboġħdu s-sliem.  
Jien sliem irrid; imma malli nitkellem, \*  
nsibhom lesti għall-ġlied.  
Glorja.

**Ant.3** Sejjaht lill-Mulej, u hu wegibni.

### **Fid-Disgha ta' filghodu**

### **LEZZJONI QASIRA Lev 20:26**

Intom tikkonsagra ruħkom lili, għax jien, il-Mulej, qaddis; jien għaziltkom minn fost il-popli biex tkunu tiegħi.

**V/.** Hieni l-ġens li l-Mulej hu Alla tiegħu.

**R/.** Il-poplu li hu għażel b'wirtu.

### **Talba**

O Alla, Missier it-tjieba, int ridt li l-bnedmin jaħdmu biex bix-xoġħol tagħhom jgħinu dejjem lil xulxin ħalli jiksbu hwejjeġ aqwa; aghmel li aħna nħabirku bla heda hekk li ngħixu għalik fl-ispirtu ta' wliedek u nħobbu lil kulħadd bħal aħwa. Bi Kristu Sidna. Ammen.

### **F'Nofsinar**

## LEZZJONI QASIRA

Għerf 15:1. 3

Int, Alla tagħna, twajjeb u fidil, iddum biex tagħdab, u tmexxi kollox bil-ħniena. Li wieħed jagħraf lilek, din hi l-gustizzja sħiħa; li wieħed ikun jaf il-qawwa tiegħek, dan hu l-għerq tal-ħajja bla tmiem.

**V/.** Int, Alla Sidi, ħanin u twajjeb.

**R/.** Iddum biex tagħdab, kollok tjeiba u fedeltà.

### Talba

O Alla, sid u għassies tal-ħsad u d-dielja, inti ssejjaħ il-ħaddiema għax-xogħol u tagħtihom il-ħlas tajjeb li jisthoqqilhom; aghmel li aħna nilqgħu bil-qalb il-piż tal-jum, hekk li qatt ma ngemgmu kontra dak li jogħgob lilek. Bi Kristu Sidna. Ammen.

### Fit-Tlieta ta' wara nofsinhar

## LEZZJONI QASIRA Bar 4:21b-22

Uliedi, għajtu lil Alla, u hu jehlikom mill-idejn qawwija ta' l-għedewwa tagħkom. Jien nittama li Alla ta' dejjem għad isalvakom, u l-Qaddis imlieni bil-ferħ, għax dalwaqt ikollkom fuqkom it-tjeiba ta' Alla ta' dejjem, is-salvatur tagħkom.

**V/.** Ftakar fil-ħniena u t-tjeiba tiegħek.

**R/.** Għax huma minn dejjem, Mulej.

### Talba

O Alla, int qiegħed issejjhilna f'dak l-istess ħin li fih l-Appostli kienu jitolgħu fit-tempju; isma t-talb li qegħdin nagħmlulek b'fehma sinciera f'isem Ġesù, biex nih naqilgħu mingħandek is-salvazzjoni għal dawk kollha li jsejjhu dan l-isem. Bi Kristu Sidna. Ammen.

Inbierku l-Mulej

**R/.** Inroddu ħajr lil Alla.

## L-GHASAR

**V/.** O Alla, ejja eħlisni.  
**R/.** Mulej, fittex għinni.  
Glorja. Kif kien mill-bidu. Hallelujah.

## **INNU**

Mulej, Missier id-dawl, fit-tjieba tiegħek,  
keççi minn moħħna d-dlam tad-dnub u l-ħażen,  
agħtina li niżżejjnu biss bid-dija  
tal-grazzja tiegħek.

Issa li għadda l-jum bit-taħbit tiegħu,  
ingbarna biex inroddu ħajr lil ismek,  
għax int żammejtna qawwijin f'saħħitna  
matul ħidmietna.

Id-dawl tal-jum ġa naqas, u fid-dalma  
tal-lejl dalwaqt jinsatru l-ħwejjeġ kollha;  
int, Xemx ħanina, ibqa iddi fuqna  
fil-mistrieħ tagħna.

Aħsel lil ruħna b'raġġ tas-safa tiegħek,  
roddilha l-bjuda tat-twelid ġdid tagħha,  
biex, waqt l-irqad tal-ġisem, tibqa' tishar,  
tistenna lilek

Alla Missier, nagħtuk kull ġieħ u glorja,  
lilek, lil Ibnek u 'l Ispirtu s-Santu,  
li sa minn dejjem kbira s-saltna tagħkom,  
u tibqa' għal dejjem. Ammen.

## **SALMODIJA**

**Ant. 1:** Roddu ħajr lill-Mulej, għax għal dejjem it-tjieba tiegħu.

**bSalm 135 (136)**

## I

Roddu ħajr lill-Mulej, għax hu tajjeb, \*  
għax għal dejjem it-tjieba tiegħu.  
Roddu ħajr lil Alla fuq l-allat, \*  
għax għal dejjem it-tjieba tiegħu.  
Roddu ħajr lis-Sid tas-sidien, \*  
għax għal dejjem it-tjieba tiegħu.

Hu waħdu jagħmel għegubijiet kbar, \*  
għax għal dejjem it-tjieba tiegħu.  
Hu li għamel is-smewwiet bil-ħsieb, \*  
għax għal dejjem it-tjieba tiegħu.  
Li firex l-art fuq l-ilmijiet, \*  
għax għal dejjem it-tjieba tiegħu.  
Li għamel id-dawl il-kbar, \*  
għax għal dejjem it-tjieba tiegħu.  
Għamel ix-xemx biex taħkem fuq il-jum, \*  
għax għal dejjem it-tjieba tiegħu.  
Il-qamar u l-kwiekeb biex jaħkmu fuq il-lejl \*  
għax għal dejjem it-tjieba tiegħu.  
Glorja.

**Ant. 1:** Roddu ħajr lill-Mulej, għax għal dejjem it-tjieba tiegħu.

**Ant. 2:** Kbar u ta' l-għageb l-għemejjel tiegħek, Mulej, Alla li tista' kollox.

## II

Hu darab l-Egizzjani f'uliedhom il-kbar, \*  
għax għal dejjem it-tjieba tiegħu.  
U hareġ lil Izrael minn go nofshom, \*  
għax għal dejjem it-tjieba tiegħu.  
Hariġhom b'id qawwija u bi driegħ merfugh, \*  
għax għal dejjem it-tjieba tiegħu.

Hu feraq fi tnejn il-Baħar tal-Qasab, \*  
għax għal dejjem it-tjieba tiegħu.  
U għadda lil Izrael minn go nofsu, \*  
għax għal dejjem it-tjieba tiegħu.

Ġarraf il-Fargħun u l-eżerċtu tiegħu  
fil-Baħar tal-Qasab, \*  
għax għal dejjem it-tjieba tiegħu.

Hu mexxa fid-deżert il-poplu tiegħu, \*  
għax għal dejjem it-tjieba tiegħu.  
U xejjen slaten qawwija, \*  
għax għal dejjem it-tjieba tiegħu.  
Qered slaten kbar, \*  
għax għal dejjem it-tjieba tiegħu.  
Qered lil Siħon, sultan ta' l-Amurrin, \*  
għax għal dejjem it-tjieba tiegħu.  
U 'l Ghog, sultan ta' Basan, \*  
għax għal dejjem it-tjieba tiegħu.  
U l-art tagħhom qassamha b'wirt, \*  
għax għal dejjem it-tjieba tiegħu.  
B'wirt lil Izrael, qaddej tiegħu, \*  
għax għal dejjem it-tjieba tiegħu.

Meta konna magħkusin ftakar fina, \*  
għax għal dejjem it-tjieba tiegħu.  
U helisna mill-għedewwa tagħna, \*  
għax għal dejjem it-tjieba tiegħu.  
Lil kulhadd hu jagħti l-ikel, \*  
għax għal dejjem it-tjieba tiegħu.

Roddu ħajr lil Alla tas-smewwiet, \*  
għax għal dejjem it-tjieba tiegħu.  
Glorja.

**Ant. 2:** Kbar u ta' l-għageb l-għemejjel tiegħek, Mulej, Alla li tista' kollox.

**Ant. 3:** Alla ried li, meta tasal il-milja taż-żminijiet, kollox jingabar taħt Kristu.

### **Kantiku Ef 1:3-10**

Imbierek Alla u Missier Sidna Ġesù Kristu, \*  
li mliena b'kull xorta ta' barka spiritwali,  
fis-smewwiet fi Kristu.

Hekk hu għażilna fih, †  
sa minn qabel il-ħolqien tad-dinja, \*  
biex inkunu qaddisa u bla tebgħa  
quddiemu fl-imħabba;

iddestinana li nkunu għalih ulied adottivi †  
permezz ta' Ġesù Kristu, \*  
skond ma għogħob lir-rieda tiegħu,

għat-tifhir tal-glorja tal-grazzja tiegħu, \*  
li biha mliena fl-Għażiż tiegħu.

Fih aħna għandna l-fidwa, bid-demmm tiegħu, \*  
il-maħfra tad-dnubiet,

skond l-għana tal-grazzja tiegħu, \*  
li biha fawwarna fl-għerf u l-għaqal kollu:

hu għarrafna l-misteru tar-rieda tiegħu; †  
skond il-pjan li għogħbu jfassal fih minn qabel, \*  
u li kellu jseħħ meta tasal il-milja taż-żminijiet:

jigifieri, li kollox jingabar taħt Ras waħda,  
li hu Kristu, \*  
kull ma hu fl-art u kull ma hu fis-sema.  
Glorja.

**Ant. 3:** Alla ried li, meta tasal il-milja taż-żminijiet, kollox jingabar taħt Kristu.

## **LEZZJONI QASIRA**

**1 Tess 3:12-13**

Jalla l-Mulej ikattar u jfawwar fikom l-imħabba tagħkom għal xulxin u lejn kulhadd, l-istess bħalma nħobbu aħna lilkom, ħalli jqawwilkom qalbkom u jkollkom qdusija bla għajb quddiem Alla u Missierna għal meta jiġi Sidna Ġesù Kristu mdawwar bil-qaddisin tiegħu.

## **RESPONSORJU QASIR**



**R/.** Isma' leĥni, Mulej, \* Jiena u nsejjaĥlek. Isma'.

**V/.** Ikun it-talb tiegħi bħal incens quddiemek. \* Jiena u nsejjaĥlek. Glorja. Isma'.

**Ant. tal-kantiku ta' Marija:**

Tfaħħar dejjem ruĥi l-kobor tiegħek, Alla tiegħi.

Ruĥi tfaħħar il-kobor tal-Mulej, \*

u l-ispiritu tiegħi jifraħ f'Alla s-Salvatur tiegħi,  
għax hu xeĥet għajnejh

fuq iċ-ċokon tal-qaddejja tiegħu. \*

Iva, minn issa 'l quddiem

kull nisel jibda jsejjaĥli hienja.

Għax is-Setgħani għamel miegħi ĥwejjeġ kbar; \*

qaddis hu l-isem tiegħu.

Il-ĥniena tiegħu tinfirex f'kull żmien \*

fuq dawĥ li jibzġu minnu.

Hu wera l-qawwa ta' driegħu, \*

xerred lil dawĥ li huma mkabbra f'qalbhom.

Nizzel is-setgħana minn fuq it-tron tagħhom, \*

u għolla ċ-ċkejknin.

Mela b'kull ġid lil min hu bil-ġuħ, \*

u l-għonja bagħathom 'il barra b'xejn.

Ĥa ĥsieb Izrael, qaddej tiegħu, \*

għax ftakar fil-ĥniena tiegħu

- bħalma wiegħed lil missirijietna - \*

b'riżq Abraham u nisl u għal dejjem.

Glorja.

**Ant. tal-kantiku ta' Marija:**

Tfaħħar dejjem ruĥi l-kobor tiegħek, Alla tiegħi.

## **PREĊI**

Ġesù ma jittlaqhomx lil dawĥ li jittamaw fih. Nagħmlulu talba umli u ngħidulu:

*Alla tagħna, isma' t-talb tagħna.*

Kristu Ġesù, Xemx divina tagħna, dawwal lill-Knisja mqaddsa bid-dawl tiegħek:

- agħtiha li xxandar lill-ġnus il-misteru kbir ta' Alla li deher fostna bħala bniedem.

Hares is-sacerdoti u l-ministri tal-Knisja tiegħek:

- zomhom fidili fix-xandir tal-kelma tiegħek u fis-servizz li jagħtuk.

Int xerridt demmek biex tagħti s-sliem lid-dinja:

- bieghed l-inkwiet minn art twelidna u minn kullimkien.

Xerred il-kotra tal-grazzja u l-barka tiegħek fuq il-miżżewġin kollha:

- għinhom biex b'mod iżjed perfett juru fihom infushom il-misteru tal-Knisja tiegħek.

Henn għal hutna l-mejtin kollha u aħfrilhom dnubiethom:

- seħibhom mal-qaddisin tiegħek fl-hena ta' dejjem.

## **Missierna**

### **Talba**

Ibqa' magħna, Mulej Ġesù, issa li riesaq il-lejl, u kun il-wens tagħna fit-triq, biex il-ħniena tiegħek tqawwilna qalbna u twettaqna fit-tama, halli nagħrfuk fl-Iskrittura u fil-qsim tal-ħobż ma' hutna. Int li int Alla, u tgħix u ssaltan ma' Alla l-Missier flimkien ma' l-Ispirtu s-Santu, għal dejjem ta' dejjem. Ammen.

### **Gheluq**

Il-Mulej iberikna, iħarisna minn kull deni, u jwassalna għall-ħajja ta' dejjem. Ammen.

## **TALBA TA' GHELUQ IL-JUM**

## IT-TNEJN

V. O Alla, ejja ehlisni.

R. Mulej, fittex għinni.

Glorja. Kif kien mill-bidu. Hallelujah.

Fi żmien ir-Randan ma jingħadx Hallelujah.

*Wara dan il-versett tal-bidu tkun haġa tajba jekk isir l-eżami tal-kuxjenza, li fiċ-  
ċelebrazzjoni fil-komun jista' jidhol fl-att penitenzjali skond il-formoli wżati fil-  
Quddiesa.*

### ATT PENITENZJALI

I. *Issir l-istedina għall-penitenza.*

**Huti, ejjew nagharfu htijietna.**

**Isir ftit tas-skiet. Imbagħad kulhadd flimkien jistqarr:**

Nistqarr 'l Alla li jista' kollox,  
u lilkom, ħuti, li jiena dnibt ħafna bil-ħsieb,  
bil-kliem, bl-egħmil u billi ħallejt dmirijietni:

*iħabbtu fuq sidirhom*

ħtija tiegħi, ħtija tiegħi, bl-ikbar ħtija tiegħi.

Għalhekk nitlob lill-imqaddsa Marija dejjem Vergni,

lill-Angli u l-Qaddisin kollha,

u lilkom, ħuti, biex titolbu għalija lill-Mulej Alla tagħna.

**Tingħata l-assoluzzjoni:**

Ihenn għalina Alla li jista' kollox,

jaħfrilna dnubietna, u jwassalna għall-ħajja ta' dejjem.

**R/. Ammen.**

*Jew*

II. *Issir l-istedina għall-penitenza.*

**Huti, ejjew nagharfu htijietna.**

**Isir ftit tas-skiet. Imbagħad jingħad:**

V. Henn għalina, Mulej

R. Għax dnibna kontra tiegħek.

V. Uri lilna, Mulej, it-tjieba tiegħek.

R. U s-salvazzjoni tiegħek agħtina.

**Tingħata l-assoluzzjoni:**

Ihenn għalina Alla li jista' kollox,

jaħfrilna dnubietna, u jwassalna għall-ħajja ta' dejjem.

**R. Ammen.**

**Jew**

**III. *Issir l-istedina għall-penitenza.***

Ħuti, ejjew nagħharfu ħtijietna.

*Isir ftit tas-skiet. Imbagħad jingħadu dawn l-invokazzjonijiet, jew oħrajn:*

Int li kont mibgħut biex tfejjaq il-bnedmin ta' qalbhom niedma: Mulej, ħniena.

**R. Mulej, ħniena.**

Int li ġejt biex issejjaħ il-midinbin: Kristu ħniena.

**R. Kristu ħniena.**

Int li qiegħed fil-lemin tal-Missier, biex tidħol għalina: Mulej ħniena.

**R. Mulej, ħniena.**

*Tingħata l-assoluzzjoni:*

Ihenn għalina, Alla, li jista' kollox,

jaħfrilna dnubietna, u jwassalna għall-ħajja ta' dejjem.

**R. Ammen.**

## **INNU**

Wara dan il-jum li tajtna,  
nitolbuk, ħallieq ta' kollox,  
biex fit-tjieba kbira tiegħek  
tghasses fuqna u tieqaf magħna.

Fik u bik jistrieħu qlubna,  
jibqgħu jhossu l-kenn ta' mħabbtek,  
sabiex għada minn filgħodu  
jisbħu jgħannu l-glorja tiegħek.

Bierek jiemna b'saħħa tajba,  
żid il-ħegġa ta' ħajjitna,  
u bid-dija tiegħek dawwal  
dlam il-lejl li riesaq fuqna.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu farag tagħna. **Ammen.**

**SALMODIJA**

*Barra Ż.GH.:*

**Ant. Int, Alla Sidi, iddum biex taghdab, u kollok tjieba.**

*Ż.GH.:*

**Ant. Hallelujah, hallelujah, hallelujah.**

## **Salm 85 (86)**

*Talba ta' fqir fil-hemm*

*Imbierek Alla, li jfarragna fid-dwejjaq kollha tagħna. (2 Kor 1:3.4)*

Agħtini widen, Mulej, u wegibni, \*  
għaliex jiena msejken u fqajjar.  
Harisli ħajti, għax jiena twajjeb, \*  
salva l-qaddej tiegħek, għax fik jittama.

Int Alla tiegħi, henn għalija, Sidi, \*  
għax lilek ngħajjat il-ħin kollu.  
Ferraħ ruh il-qaddej tiegħek, \*  
għax lejki, Sidi, jien nerfa' ruħi.  
Għax int, Sidi, twajjeb u taħfer, \*  
kollok tjieba għal kull min isejjahlek.

Agħti widen, Mulej, għat-talba tiegħi, \*  
isma' l-lehen ta' l-ilfiq tiegħi.  
F'jum in-niket tiegħi nsejjahlek, \*  
għax inti żgur tweġibni.

Hadd m'hu bhalek fost l-allat, Mulej, \*  
u xejn bħall-għemil tiegħek.  
Il-ġnus kollha, li għamilt, jiġu jinxteħtu quddiemek, \*  
u jsebbhu ismek, Sidi.  
Għax kbir int, u għemejjel ta' l-għageb tagħmel; \*  
int waħdek Alla!

Urini, Mulej, triqatek, †  
biex nimxi fis-sewwa tiegħek; \*  
agħtini qalb waħda, biex ikolli l-biza' ta' ismek.

B'qalbi kollha nizzik ħajr, Mulej Alla tiegħi, \*  
u nsebbah ismek għal dejjem.  
Għax kbira hi t-tjieba tiegħek miegħi, \*  
int hlistni minn qiegħ l-imwiet.

O Alla, nies kburin qamu għalija, †  
ġemgħa nies qawwija jonsbuli ħajti; \*  
huma nies li ma jagħtux kasek.  
Int, Alla Sidi, ħanin u twajjeb, \*  
iddum biex tagħdab, kollok tjieba u fedeltà.  
Hares lejja u henn għalija, †  
agħti qawwa lill-qaddej tiegħek, \*  
salva l-iben tal-qaddejja tiegħek.  
Urini sinjal ta' tjubitek, †  
ħa jaraw u jithawwdu l-għedewwa tiegħi; \*  
għax int, Mulej, tghinni u tfarragni.  
Glorja.

**Barra Z.GĦ.:**

**Ant. Int, Alla Sidi, iddum biex tagħdab, u kollok tjieba.**

**Z.GĦ:**

**Ant. Hallelujah, hallelujah, hallelujah.**

## **LEZZJONI QASIRA 1 Tess 5:9-10**

Alla għażilna biex niksbu s-salvazzjoni permezz ta' Sidna Ġesù Kristu, li miet għalina, sabiex, sew jekk inkunu nishru u sew jekk inkunu rieqda meta jiġi, nghixu haġa waħda miegħu.

## **RESPONSORJU QASIR**

**Barra żmien il-Għid:**

**R.** F'idejk, Mulej, \* Jien nerħi ruħi. F'idejk.

**V.** Int teħlisni, Mulej, Alla tas-sewwa, \* Jien nerħi ruħi. Glorja. F'idejk.

**F'Ħadd il-Għid u l-ottava jingħad:**

**Ant.** Dan hu l-jum li għamel il-Mulej; ħa nifirĦu u nithennew fih! Hallelujah.

**Fi żmien il-Għid:**

**R.** F'idejk, Mulej, jien nerħi ruħi. Hallelujah, hallelujah. F'idejk.

**V.** Int teħlisni, Mulej, Alla tas-sewwa. \* Hallelujah, hallelujah. Glorja. F'idejk.

**Ant.** Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (**Ž.Għ.** hallelujah).

## **KANTIKU EVANGĒLIKU**

**Lq. 2,29-32**

*Kristu dawl tal-ġnus u glorja ta' Israel*

Issa, o Sid, tista' tħalli l-qaddej tiegħek \*  
imur fis-sliem, skond kelmttek;  
ghaliex ġhajnejja raw \*  
is-salvazzjoni tiegħek,  
li int ħejjejt \*  
għall-popli kollha:  
dawl biex idawwal il-ġnus, \*  
u glorja tal-poplu tiegħek Israel.

**Glorja.**

**Ant.** Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (**Ž.Għ.** hallelujah).

## **Talba**

Mulej, agħtina l-mistrieħ għas-saħħa ta' ġisimna, u agħmel li dak li żrajna illum bil-ħidma tagħna jnissel frott li jibqa' għal dejjem. Bi Kristu Sidna. **R.**

**Ammen.**

*Wara t-talba tingħad il-barka:*

Il-Mulej li jista' kollox jagħtina lejl kwiet u tmiem tajjeb.

**R. Ammen.**

*Fl-aħħarnett, mingħajr versett u talba, tingħad waħda mill-antifoni tal-Madonna.*

Omm ħelwa ta' Kristu l-Feddej,  
int bieb illi jagħti għas-sema,  
int kewkba tal-baħar, Marija!  
Ħarisna mill-waqgħa, kun magħna,  
għajnuna tal-poplu l-maħtur,

li b'għageb nissilt 'il min halqek  
fis-siegħa li lqajt it-tislma  
li tak Gabrijel, u bqajt xebba,  
kif qabel, hekk wara t-tnissil.  
Henn, Omm, għal uliedek midinba.

*jew*

Is-sliem, o Sultana  
tas-sema, Sidt l-angli;  
int l-għerq u l-bieb safi  
mnejn gie dawl id-dinja.  
O Vergni gloriuża,  
ta' gmiel u sbuħija,  
is-sliem għalik! Itlob  
lil Kristu għalina.

*jew*

Sliem għalik, Sultana, omm tal-ħniena;  
ħajja, hlewwa u tama tagħna, sliem għalik.  
Lilek ingħajtu,  
għaliex aħna tturufnati, ulied Eva.  
Lilek nitniehdu, aħna li nibku u nolfq  
f'dan il-wied ta' dmugh.  
Ejja, mela, avukata tagħna,  
dawwar lejna  
dawk il-għajnejn tiegħek tal-ħniena;  
u wrina, wara dan it-turufnament,  
lil Ġesu', frott imbierek tal-guf tiegħek.  
O Hanina, o pija, o helwa Vergni Marija.

*jew*

Taħt il-ħarsien tiegħek nistkennu,  
Omm qaddisa ta' Alla:  
la twarrabx minn quddiemek  
it-talb li nagħmlulek fi ħtiġijietna,  
u eħlisna dejjem minn kull tiġrib,  
o Vergni gloriuża u mbierka.